

ZOO

Ta' ALBERT M. CASSOLA

Jekk trid li tiltaqa'
 Mal-hbieb tieghek kollha,
 Tiftitixx dawk l-imkejjen
 Fejn taqa' xi folla.
 Fil-folla tintilef
 U tilmah biss dawk
 Li jkun ma' dwarek,
 Bla forsi jarawk.
 Int fittex fil-gonna
 Bil-gaġeġ ġo fihom,
 Osserva fil-gaġeġ
 In-nies li taf bihom.
 Ġà fhimt li l-post hu
 Il-ġnien kbir taz-Zoo.
 Hawnhekk ghandek tilmah
 Lill-kbir habib tieghek
 Li jmita lilek
 U jimxi biss mieghek;
 Li ha min-natura
 Sal-pil ta' fuq ġismu,
 Imqar jekk difrenti
 M'ghandux barra ismu.
 Dan jixbhek fis-sura,
 Fl-eghmil kollu tiegħu:
 Ihabbat fuq sidru
 Bis-sahha ta' driegħu.
 Fil-mossi helwin,
 Ammira x-xadin.
 U ftakar f'habibtek
 Bla qalb u qalila,
 It-tigra (mhux mara?),
 Kattiva u krudila.
 B'hekk tghallem iskarta
 'L min snien msinnin,
 Ghax dawk annimali
 Żgur kollha kefrin.
 Osserva l-iljuni
 Tant sbieħ u fuq tagħhom,
 Biss żomm 'il bogħod minnhom,

Toqghodx tilgħab magħhom!
 Harsilhom kemm trid,
 Minn wara l-hadid.
 Bil-ġilda tant harxa,
 Bil-passi tal-ġganti,
 Hemm tilmah, enormi,
 Lil hafna ljunfanti.
 Bhal snien ta' l-avorju,
 Proboxxide twila,
 Widnejn bhal imriewah,
 Memorja ta' hila.
 Hekk ftakar fil-fakra
 Tal-bhima felhana
 Li tghix fil-pajjiżi
 Fejn tagħmel is-shana.
 Int bhalu kultant
 Il-kbir iljunfant.
 Żeffien ftit hawn bhalu
 L-ors abjad, kannella:
 Tanbarlu u jiżfinlek
 Malajr tarantella.
 Jiċċajta bhal tifel,
 Idoqq fuq tanbur,
 Ihabbat xi njama
 Kif jaqbeż u jdur.
 Issibu xi drabi
 F'reġjoni polari,
 Fiċ-Ċirklu ha l-isem
 Ta' l-orsu ballari.
 Idaħħkek ghax helu,
 Jaf jagħmel l-inkini,
 Kultant ihabbatha
 Ma' ftit ballarini.
 Bil-ghatx meta jkun,
 Jaf jieħu l-flixkun.
 Ġo l-ilma l-bekkejja
 Gremxul madornali
 B'ghajnejhom idemmghu
 Aktarx mhux bil-ġhali:

B'ipokriti ċari
 Żgur lilhom tagħżilli
 Għal dmughhom iġelben,
 Xi gods kukkudrilli.
 Kemm nies (mhux biss nisa)
 Taparsi jibkuna
 Biex, foloz li huma,
 In-niket juruna.
 Kemm hawn x'wahdadin
 Nies oqbra mbajdin!
 Qabbieża, ferhana,
 Bis-sraten, bl-inkini,
 Issib l-eleganza
 Fil-helwa pengwini.
 Għasfur li jiċċajta,
 Kuntent u paxxut
 Jekk jista' m qar jibla'
 Bukkuni tal-hut.
 Lit-tfal ighaxxaqhom
 Bil-logħob sabiħ tiegħu,
 Għalhekk popolari

Isiru wisq miegħu.
 Sidirhom bajdani
 Taht daharhom sewdieni,
 U nodfa xummiema,
 Jinhaslu minn kmieni.
 Għasafar helwin
 Ftit hemm bhall-pengwin.
 Kif nista' nissokta
 Bil-hafna annimali
 Li jixbhu lill-"bniedem,"
 Ghax bhalek u bhali?
 Li konna biss nagħrfu
 Narawna bhal f'mera
 Fil-bhima sabiħa,
 F'dik l-oħra tant kerha!
 Li kien jirnexxilna
 Nitgħallmu mill-bhejjem
 Biex naqtgħu kull hażen
 Xi drabi għal dejjem
 U l-bniedem ikun
 Tassew tar-raġun!

NIFIRHU

NIFIRHU minn qalbna lill-Kav. ALBERT M. CASSOLA, F.L.L., O.S.J., Membru Akkademiku ta' *Il-Għaqda*, li dan l-aħħar rebah l-Elwwel Premju f'Konkors Internazzjonali ta' Novelli f'Messina bin-novella tiegħu "Il Barone Marasuli".

Is-Sur Cassola ilu magħruf fostna bhala wiehed mill-aħjar kitteba ta' proża drammatika u narrativa u ta' versi nazzjonali u patrijottiċi bil-Malti u bit-Taljan; Surmast tal-Malti u tat-Taljan fil-Liceo, Editor tal-Paġna Letterarja ta' *Il-Qawmien*, u fuq kollox awtur ta' diversi xoghlijiet letterarji li bihom għamel isem mhux biss fostna, iżda wkoll barra minn Malta.

TISWIJIJET TA' L-ISTAMPA — f'IL-MALTI ta' Ġunju, 1967.

Il-Mewt ta' Laurent Ropa: paġ. 35, vers 14, il-kelma għenet għandha tinqara *kienet* (mewtitlu, eċċ.); paġ. 36, vers 5 tal-para. 4 għandha tidhol il-kelma *fejn* qabel il-kelma *wera*.

Reċensjonijiet: — *The Triliterality of Quadrilaterals in Semitic Maltese*. Paġ. 60, vers 4 tal-paragrafu 4, il-kelma *jidhiru* għandha tinqara *jidhirli*.